

13. ΟΔΥΣΣΕΙΑΣ Ν

Ἐνθ' οἷ γ' εἰσέλασαν πρὶν εἰδότες. ἡ μὲν ἔπειτα  
 ἠπεύρω ἐπέκελσεν, ὅσον τ' ἐπὶ ἡμισυ πάσης,  
 σπερχομένη· τοίων γὰρ ἐπείγετο χέρσ' ἐρετάων· 115  
 οἱ δ' ἐκ νηὸς βάντες εὐζύγου ἠπειρόνδε  
 πρῶτον Ὀδυσσῆα γλαφυρῆς ἐκ νηὸς ἄειραν  
 αὐτῷ σὺν τε λίνῳ καὶ ῥήγει σιγαλόεντι,  
 καδ' ἄρ' ἐπὶ ψαμάθῳ ἔθεσαν δεδμημένον ὕπνῳ,  
 ἐκ δὲ κτήματ' ἄειραν, ἃ οἱ Φαίηκες ἀγανοὶ 120  
 ὤπασαν οἴκαδ' ἰόντι διὰ μεγάθυμον Ἀθήνην.  
 καὶ τὰ μὲν οὖν παρὰ πυθμέν' ἐλαίης ἀθρόα θῆκαν  
 ἐκτὸς ὁδοῦ, μὴ πῶς τις ὀδιτάων ἀνθρώπων,  
 πρὶν Ὀδυσῆ' ἔγρεσθαι, ἐπελθὼν δηλήσαιτο·  
 αὐτοὶ δ' αὖ οἰκόνδε πάλιν κίον· οὐδ' ἐνοσίχθων 125  
 λήθεται ἀπειλάων, τὰς ἀντιθέῳ Ὀδυσῆϊ  
 πρῶτον ἐπηπείλησε, Διὸς δ' ἐξείρετο βουλήν·  
 “Ζεῦ πάτερ, οὐκέτ' ἐγὼ γε μετ' ἀθανάτοισι θεοῖσι  
 τιμήεις ἔσομαι, ὅτε με βροτοὶ οὐ τι τίουσιν,  
 Φαίηκες, τοί πέρ τοι ἐμῆς ἕξ εἰσι γενέθλης. 130  
 καὶ γὰρ νῦν Ὀδυσῆ' ἐφάμην κακὰ πολλὰ παθόντα  
 οἴκαδ' ἐλεύσεσθαι· νόστον δέ οἱ οὐ ποτ' ἀπηύρων  
 πάγχυ, ἐπεὶ σὺ πρῶτον ὑπέσχεο καὶ κατένευσας.  
 οἱ δ' εὐδοντ' ἐν νηὶ θοῇ ἐπὶ πόντον ἄγοντες  
 κάτθεσαν εἰν Ἰθάκῃ, ἔδοσαν δέ οἱ ἄσπετα δῶρα, 135  
 χαλκόν τε χρυσόν τε ἄλις ἐσθῆτά θ' ὑφαντήν,  
 πόλλ', ὅσ' ἂν οὐδέ ποτε Τροίης ἐξήρατ' Ὀδυσσεύς,  
 εἴ περ ἀπήμων ἦλθε, λαχὼν ἀπὸ ληίδος αἴσαν.”

Τὸν δ' ἀπαμειβόμενος προσέφη νεφεληγερέτα Ζεὺς·  
 “ὦ πόποι, ἐννοσίγαι' εὐρυσθενές, οἶον ἔειπες. 140  
 οὐ τί σ' ἀτιμάζουσι θεοί· χαλεπὸν δέ κεν εἴη  
 πρεσβύτατον καὶ ἄριστον ἀτιμῆσιν ἰάλλειν.  
 ἀνδρῶν δ' εἴ πέρ τίς σε βίῃ καὶ κάρτεϊ εἴκων